

Sewe shyen woo ña Pɔli wila torogo

TESALONIKI

ca tagafenne pe yeri

Sewe wi nawa senre

Laga ki sewe ña wi ni, konaa yege ñga na ki yen wa konɓbanja ña Pɔli wila yɔnɔɔ ma torogo Tesaloniki ca tagafenne pe kan wi ni, Pɔli wi yen na Yenɗele li shari; katugu Tesaloniki ca tagafenne pe yen tagawa ni. Ali mbege ta leele pàa pye na pe jɔɔ, pàa pye ma pe yeɗ ndanla. Pɔli wila ki sewe ña wi yɔnɔɔ mbe kotogo le pe ni konaa mbe pe saga kagala ñgele kàa pye na pe jɔɔ wa legilizi wi ni ke na.

Wa sewe wi go (1.1-12) laga ki ni, Pɔli wi yen na pe kotogo ki kanni pe na jɔɔɔ ki wogo na. Wi yen na pe nawa tuun ki na fɔ we Fɔ Zhezu wi yaa sɔngɔɔ mbe pan mbe pe shɔ konaa mbe pe jɔɔfenne pe le jɔɔɔ.

Wa sewe wi go (2.1-12) laga ki ni, Pɔli wi yen na para naa we Fɔ wi panga wogo ki na. Leele pèle la tagafenne pe wire ti fanla pe na, naga yuun pe kan ma yo we Fɔ wila pan makɔ. Pɔli wila ki yo maga filige pe kan fɔ sanni Zhezu wi sa sɔngɔɔ wi pan naa, lepee wa daga mbe kaa yeɗ naga gben. Mbaa kapege ki piin, ki yawa yaa ka pye wi ni. Wi yaa ka yiri mbe je Yenɗele li na. Eɗn fɔ we Fɔ Zhezu wi yaa kaga lepee wi gbo.

Wa sewe wi go (2.13--3.15) laga ki ni, Pɔli wi yen naga yuun tagafenne pe kan ma yo pe koro pe yeresaga ta wa tagawa pi ni konaa paa yenri.

Wa sewe wi kɔsaga yeri, Pɔli wi yen na para kala la wogo na, na li yen wa Tesaloniki ca tagafenne pe legilizi wi ni. Ko kala lo yen fɔ Pɔli wigi logo ma yo tagafenne pele yen wa, pe woro na jaa mbaa tunɗgo piin. Pɔli wi yo pege yo ki fenne pe kan fɔ pege wogo ki kɔɔsi, katugu pe tangalɔmɔ pii yala nagawa mba wila naga pe na pi ni (3.6-15). Wa sewe wi kɔsaga, Pɔli wi duwaw pye tagafenne pe kan.

Sewe wi yen ma kɔɔnɔ yege ñga na

Pɔli wi yen na Yenɗele li shari konaa na yenri Tesaloniki ca tagafenne pe kan 1.1-12

We Fɔ Zhezu wi panɔmɔ 2.1-12

Tagafenne pe daga mbe yere jɗɗe wa tagawa pi ni 2.13-17

Yeɗewe punɗo woo, mbaa yenri, mbaa tunɗgo piin konaa duwaw senre 3.1-18

**Pɔli wɔla sewe wi torogo leele
mbele yeri pe sharaga ye**

1 ¹Mi Pɔli, naa Siliven konna Timote, woro wɛge sewe ɲa wi pye maa torogo yoro Tesaloniki ca legilizɩ* woolo ye kan. Yoro mbele yɛ pye we To Yɛnɲele lo naa we Fɔ* Zhezu Kirisi pe woolo we. ²We To Yɛnɲele lo naa we Fɔ Zhezu Kirisi wi ni, pe yinmɛ naa yeyinɲge kan ye yeri.

**Pɔli wɔla para
Zhezu wi panga senre ti na**

³Sefenne ki daga waa Yɛnɲele li shari sanga pyew ye kala na. Ki wogo ki yen ma sin waa ki piin ma, katugu ye tagawa pi yen na gbogo na kee yege, ndanlawa mba pi yen ye sɔgɔwɔ, a pila gbogo na kee yege fun. ⁴Ki kala na, we nawa pɩ yinɲgi ye kala na. We maa ye metanga yinri Yɛnɲele li legiliziyɛ pe ni; katugu ali maga ta leele pe yen na ye jɔɔ, a yaa ye wogo yaan yenle ni, yɛ ki ni fuun ki kun ye yɛ ni, ma koro ma taga we Fɔ wi na.

⁵Ko ki naga ma yo fɔ Yɛnɲele li kiti kɔngɔ dunruya woolo* pe na, ki yen ma sin. Kagala ɲgele fuun yaa kunni ye yɛ ni ke kala na, ki yaa daga ye ni ye ye wa li wunluwɔ* pi ni, po kala na ye yen na jɔɔ. ⁶ɲga ki yen ma sin, ko Yɛnɲele li yaa ka pye mbege yɔn fili. Mbele pe yen na ye jɔɔ, li yaa ka pe le jɔɔgɔ. ⁷Yoro mbele ye yen na jɔɔ, li yaa ka wogosaga kan ye yeri, mbe pinle we ni fun. Ko yaa ka pye,

na we Fɔ Zhezu Kirisi wiga ka yiri wa yɛnɲele na mboo yɛɛ naga, wo naa wi mɛregeye* fanɲga woolo pe ni we. ⁸Wi yaa ka pan kasɔn yinne gbɔɔ ni. Mbele pɛ je mbe Yɛnɲele li jɛn, naa mbele pee we Fɔ Zhezu wi Sentanra ti yigi mbaa tanri ti na, wi yaa ka pe le jɔɔgɔ. ⁹Pe jɔɔgɔ ki yaa ka pye jɔgɔwɔ mbakɔɔ. Pe yaa ka pye mbe lali we Fɔ wo naa wi yawa gbɔɔ pi ni, ¹⁰na wiga ka pan ki pillige ki na wi woolo paa wi gbogo, konna mbele fuun pɛ taga wi na, paa wi wele nayinmɛ ni we. Yoro fun ye yaa ka pye wa pe ni, katugu senre nda wɛ yo ma ye kan, yɛ taga ti na.

¹¹Ko kɩ ti we yen na yenri ye kan suyi, we yen na we Yɛnɲele li yenri ligi jate fɔ li ye yeri yinwege ɲga mɛge ni, ki daga ye ni yege ta. We yen na yenri fɔ li yawa pi na, li ye nawa kagala ɲgele fuun yaa jate ke pye, mbe ye kan yaa kajɛnɲge piin, konna tunɲgo ɲga fuun yaa piin wa ye tagawa pi ni mbege pye mbege yɔn fili! ¹²Kiga pye ma, we Fɔ Zhezu wi mɛge ki yaa gbɔgɔwɔ ta ye kala na. Yoro fun pa ye yaa gbɔgɔwɔ ta wi kala na, mbe yala we Yɛnɲele lo naa we Fɔ Zhezu Kirisi pe yinmɛ pi ni.

Lepee wi senre

2 ¹Sefenne, we Fɔ* Zhezu Kirisi wi panga wogo ko kanɲgɔɔ, naa we gbogolomɔ wa wi tanla wogo ko na, we yen na ye yenri, ²fɔ yaga ka ti ye jatere wi piri ye na fyaw, nakoma ye fyɛ ye yo fɔ pɛ

yo we Fɔ wi pilige ki gbɔn makɔ. Kana ki mbe ya pye lere wa ki yo ye kan wi Yenɲele yɔn senyoro ni, nakoma ma Yenɲele senre yo ki wogo ki na, nakoma, a pè seweɛle torogo ye yeri ma yo woro wè pe yɔnɔɔ. ³Yaga kaga yaga lere wa mbe ye fanla yege ka na, katugu ki pilige ki se gbɔn mbege ta lelegere fa je Yenɲele konɔ li na gben, na Lepee* fun wi faa yee naga. Wo ɲa kɪ kɔn ma tege wi kan poo jɔɔ we. ⁴Kona, yaraga ɲa fuun leele pe maa yinri yenɲele, naa ɲa fuun pe maa gbogo, wi yaa ka yiri mbaa wiin to ti ni fuun to ni, mbaa wi yee gbogo ti na, mbe ka sa cɛn yere wa Yenɲele li sherigo gbɔɔ* ki ni mbaa wi yee nari mbe yo wo wi yen Yenɲele le.

⁵Ye nawa to ki na, yege jɛn ye yo fɔ sanga ɲa ni mila pye wa ye yeri, mila pye naga wogo ki yuun ye kan. ⁶Ma si yala, yaraga kayi kigi kagala ke yerege kaga ka pye yingɔ. Yaraga ɲa yi, yège jɛn. Ki pye ma, Lepee wi se ya mboo yee naga, fɔ ndeɛ wagati ɲa wɪ kɔn ma tege wi kan wo mbe gbɔn. ⁷Tipewe fanɲa ɲa ki yen ma lara, kila tunɲo piin makɔ. Eɛn fɔ, ki kagala ke se ya pye ndeɛ sa gbɔn ɲa wùu yerege bere wo mbe sa kari wi wɔ wa.

⁸Kona, pa Lepee wi yaa wi yee naga. Eɛn fɔ, we Fɔ Zhezu wi yaa wi gbo wi yɔn tifelege ki ni, mboo jɔɔ wi panga yanwa pi ni. ⁹Ki Lepee wi yaa ka pan Sɔtanla wi yawa po ni, mbaa yagbogolo kafɔnɲɔlɔ naa kagbɔɔlɔ ke cɛnle pyew ke piin.

¹⁰Wi yaa kaa kapege ki cɛnle pyew ki piin mbaa leele mbele pe yaa pe yee punɲo pe fanla. Pe yaa ka pe yee punɲo, katugu kaselege ɲa ki yaa pe shɔ, ki se pe ndanla pege yigi.

¹¹Ko kɪ ti Yenɲele li yaa punɲuwo fanɲa torogo pe yeri ki tunɲo pye pe ni, janɲo pe taga yagbolo li na.

¹²Kɪ pye ma, mbele fuun pee taga kaselege ki na, eɛn fɔ, a kapege kɪ pe ndanla, kiti yaa ka kɔn mbe to pe na.

Yenɲele li ye wɔ ye ta ye shɔ

¹³Sefenne, yoro mbele ye yen ma we Fɔ wi ndanla, we daga mbaa Yenɲele li shari suyi ye kala na; katugu Yenɲele li ye wɔ mbe ye shɔ ye kapere ti ni maga le wa dunruya wi dasanga wi ni Yinnekpoyi li fanɲa na, lo na li ye pye kpoyi* ye tagawa mba yè taga kaselege ki na pi kala na. ¹⁴Yenɲele li ye yeri ki shɔwɔ pi mege ni Sentanra nda wè yo ye kan to kala na, janɲo ye ye tasaga ta wa we Fɔ Zhezu Kirisi wi gbɔɔwɔ pi ni. ¹⁵Ki kala na, sefenne, ye koro ye ndire kan. Yerewe senre nda wè yo ma ye kan senyoro ni, nakoma wa seweɛle mbele wè torogo ye kan pe ni, yeri yigi!

¹⁶We Fɔ Zhezu Kirisi jate, wo naa we To Yenɲele na we yen ma ndanla, a laa kotogo kaan we yeri suyi, naa jigi tagasaga jɛnɲe ni li yinme pi kala na, ¹⁷pe kotogo le ye ni, pe fanɲa kan ye yeri yaa kajɛnɲe ki ni fuun ki piin wa ye kapyere to naa ye senyoro ti ni.

Yaa yenri we kan

3¹Koni, sefenne, yaa yenri we kan, jaŋgo we Fɔ* wi senre tila jaragi tila kee yege fyaw fyaw, paa ti gbogo paa yege nga na ki yen na piin wa ye yeri we. ²Yaa yenri fun, jaŋgo Yenŋele li we go sho leele mbele pe pe, ma weli pe kee; katugu lere wi ni fuun ma wi ma yenle ma taga Yenŋele li na.

³Ɛen fɔ, we Fɔ wi yen senre nunŋba yofɔ. Wi yaa fanŋa kan ye yeri, mbe ye sho Sotanla wi kee. ⁴We Fɔ wì jigi kan we yeri ye kanŋɔlɔ: Wì we kan, a wège jen ma filige ki na, fɔ kagala ŋgele wè ye yeri ma yo yaa piin, ye yen na ke piin, fɔ ye yaa si koro ke na mbaa ke piin suyi.

⁵We Fɔ Zhezu Kirisi wila ye koto ro ti sinni, Yenŋele li ye ndanla, yaa kagala kunni ye ye ni paa yege nga na Kirisi* wi yen!

Yaga kaa cɛen tiyanmbala pe ni

⁶Sefenne, waa ye yenri we Fɔ Zhezu Kirisi wi mege ki na, fɔ ye laga tagafenne mbele fuun pe yen tiyanmbala pe na. Poro mbele fuun pe woro na tanri na yala nagawa senre nda wè naga ye na ti ni we. ⁷Ye daga mbaa tanri mbaa we fɔrɔgi yege nga na, yoro jate yège jen fɔ jenge; katugu we sila pye tiyanmbala wa ye sɔɔwɔ. ⁸We sila si lere suro li jaga. Ɛen fɔ, wàa pye na tunŋgo piin sɔnlɔ naa yembine na tege, jaŋgo wa ka ka we go kala li le ye ni. ⁹Kii si cɛn ndɛe ki kologo

sila pye we yeri yaa we sari ko kala kì ti wàa pye na tanri ma. Ɛen fɔ, wàa pye na jaa mbe pyelɔmɔ naga ye na yaa we fɔrɔgi. ¹⁰Sanga ŋa ni we wa ye yeri, waa ki yo maga ŋgban ye ni, ma yo fɔ: «Lere ŋa woro na jaa mbaa tunŋgo piin, wiga kaa nii fun.»

¹¹We yen na ko yuun ma, katugu wège logo ma yo pele wa ye ni tiyanmbala. Pe woro na jaa mbaa tunŋgo piin, ndɛe mbaa pe yɔn nii leele kagala ni bɔkɔ. ¹²Mbele pe yen ko cɛnwɛ po na ma, waa ki yuun naga konɔ na li kaan pe yeri we Fɔ Zhezu Kirisi wi mege ki na, nɛɛ pe yerɛgi naa fɔ: Paa tunŋgo piin jenge paa pe yɔn suro ti taa pe ye.

¹³Yoro wo na, sefenne, yaga ka te kajenge pyege ki ni. ¹⁴Nagawa senre nda waa kaan ye yeri laga ki sewe ŋa wi ni, na lere ŋa siri yigi mbaa tanri ti na, yoo jen ye ye ni, yaga ka pinle wi ni kala la kpe na, jaŋgo fere mboo yigi. ¹⁵Yaga kaa wi jate paa ye jugu yen, ɛen fɔ, yaa wi yerɛgi paa sefɔ yen.

Pɔli wi duwaw pyege naa wi sharaga

¹⁶We Fɔ ŋa wi maa yeyinŋge ki kaan, wo jate wi yeyinŋge kan ye yeri sanga pyew, pyewe pi ni fuun ni! We Fɔ wi pye ye ni fuun ye ni!

¹⁷Mi Pɔli, muwi migi sharaga senre nda ti yɔnlɔɔ ye kan na kee jate ki ni. Pa mi maa tegere ti teri na seweɛle pe ni fuun pe na yeɛn. Pa mi maa yɔnlɔgi ma. ¹⁸We Fɔ Zhezu

Kirisi wi yinme pi pye ye ni fuun ye
ni!